

МИНИСТЕРСТВО ЗА ЗЕМЈОДЕЛСТВО, ШУМАРСТВО И ВОДОСТОПАНСТВО

Врз основа на член 8 став 5 од Законот за тутун, производи од тутун и сродни производи (*) („Службен весник на Република Северна Македонија“ бр. 98/19), министерот за земјоделство, шумарство и водостопанство донесе

ПРАВИЛНИК ЗА НАЧИНОТ НА ЗАПИШУВАЊЕ, ПРОМЕНАТА, БРИШЕЊЕТО, ПОТРЕБНАТА ПРИДРУЖНА ДОКУМЕНТАЦИЈА ЗА ЗАПИШУВАЊЕ, НАЧИНОТ ЗА РАКУВАЊЕ, УПОТРЕБАТА, ОБЈАВУВАЊЕТО И ЧУВАЊЕТО НА ПОДАТОЦИТЕ ОД ИНФОРМАТИВНИОТ СИСТЕМ ЗА ЕВИДЕНЦИЈА НА ТУТУН

Член 1

Со овој правилник се пропишуваат начинот на запишување, промената, бришењето, потребната придружна документација за запишување, начинот за ракување, употребата, објавувањето и чувањето на податоците од информативниот систем за евиденција на тутун.

Член 2

Запишувањето на податоците во информативниот систем за евиденција на тутун (во понатамошниот текст:ИСЕТ) се врши со превземање на податоци за земјоделското стопанство од Единствениот регистар на земјоделски стопанства (во понатамошниот текст:ЕРЗС).

При склучување на договорот за производство и откуп на тутун од тековната реколта за запишување на податоците се дава на увид следната придружна документација:

- документ за идентификација (важечка лична карта) и
- важечко решение за упис во ЕРЗС.

Член 3

Промената на податоците во ИСЕТ се врши во случај кога е внесен погрешен податок во процесот на:

- договарање за тип и сорта на тутун, површина и количина по катастарски парцели во договорот (во предвидениот законски рок) и
- откуп за дневниот откуп на тутун и исплатенот тутун.

Член 4

Бришењето на податоците во ИСЕТ може да се врши во случај кога е внесен погрешен податок, а во системот не е предвиден процес за негово обележување како избришан, по писмено барање на:

- Министерството за земјоделство, шумарство и водостопанство;
- регистрираните откупувачи на тутун или
- Државниот инспекторат за земјоделство.

Член 5

Податоците од ИСЕТ се чуваат во електронска форма во период од пет години и се употребуваат за административна контрола на барателите на финансиска поддршка, за потребите на Министерството за земјоделство, шумарство и водостопанство за следење, анализа и креирање на политиките во земјоделството и руралниот развој.

Податоците од став 1 на овој член се чуваат во електронска форма, а се објавуваат во збирна форма, по типови и класи.

Член 6

Овој правилник влегува во сила наредниот ден од денот на објавувањето во „Службен весник на Република Северна Македонија“.

Бр.29-6727/3
23 септември 2019 година
Скопје

Министер за земјоделство,
шумарство и водостопанство,
Трајан Димковски, с.р.